

8

ரமழானில்

கடைப்பிடிக்க வேண்டியவை

இஸ்லாமிய மாதங்களில் ஒன்பதாவது மாதமாகிய ரமழான், அல்லாஹ்விடத்தில் பல்வேறு சிறப்புக்களைப் பெற்றுள்ளது. ஆயிரம் மாதங்களை விடவும் சிறந்த ஓர் இரவை இம்மாதம் பெற்றிருப்பது அதன் சிறப்புக்கு ஒரு முக்கிய காரணமாகும். அவ்வாறே இவ்விரவிலேயே அல்லாஹ் அல் குர்ஆனை அருளினான்.

“மகத்துவம் மிக்க (லைலதல் கத்ர்) இரவில் இதை நாம் அருளினோம்; மகத்துவம் மிக்க இரவு என்றால் என்னவென்று உமக்குத் தெரியுமா? மகத்துவம் மிக்க (அந்த) இரவு ஆயிரம் மாதங்களை விடச் சிறந்தது.” (97: 1-3)

ரமழான் அல் குர்ஆன் அருளப்பட்ட மாதம் என்ற வகையில் அம்மாதத்திற்கென்றே விஷேடமான ஒரு வணக்கத்தை அல்லாஹ் ஏற்படுத்தியுள்ளான். அதுதான் நோன்பு எனும் இஸ்லாத்தின் நான்காவது கடமையாகும். இது பற்றி அல்லாஹ் பின்வருமாறு கூறுகின்றான்:

“ரமழான் மாதம் எத்தகைய மகத்துவமுடையதென்றால், அதில்தான் மனிதர்களுக்கு வழிகாட்டியாகவும் நேரான வழியைத் தெளிவாக்கக் கூடியதாகவும் நன்மை, தீமையை பிரித்தறிவிக்கக் கூடியதாகவும் உள்ள திருக்குர்ஆன் (எனும் இவ்வேதம்) அருளப் பெற்றது. ஆகவே, உங்களில் எவர் அம்மாதத்தை அடைகின்றாரோ அவர் அதில் நோன்பு நோற்கவும்.” (2:185).

இவ்வசனம் அல் குர்ஆனுக்கும் நோன்புக்கும் இடையில் உள்ள தொடர்பை விளக்குகிறது. இம்மாதத்தில் அடியார்கள் அல் குர்ஆனின் மூலமும் நோன்பின் மூலமும் அல்லாஹ்வை நெருங்க வேண்டும் என்று பணிக்கப்பட்டுள்ளார்கள். அல்லாஹ் இம்மாதத்தை பல்வேறு விதமாக அலங்கரித்து ஏனைய மாதங்களை விடச் சிறப்படையச் செய்துள்ளான்.

“ரமழான் மாதத்தில் சுவர்க்க வாயில்கள் திறக்கப்படுகின்றன; நரக வாயில்கள் மூடப்படுகின்றன; ஷைத்தான் விலங்கிடப்படுகின்றான்.” (புகாரி, முஸ்லிம்)

“கண்ணியமிக்க லைதுல் கத்ர் இரவில் நம்பிக்கையுடனும் நற்கூலியை எதிர்பார்த்த நிலையிலும் நின்று வணங்குபவரின் முன்பாவங்கள் மன்னிக்கப்படுகின்றன.” (புகாரி)

அல்லாஹ் ரமழான் மாதத்திற்கு ஏன் இத்தனை சிறப்புக்களை வழங்கியுள்ளான்?

- ரமழான் மாதம் வரண்ட பாலை நிலத்தில் காணப்படும் பசுந்தரை போன்றது.
- ரமழான் மாதம் வரட்சிக் காலத்தில் அகப்படும் மதுரமான நீர்ச் சுவை போன்றது.
- ரமழான் மாதம் வறுமையில் வாடும் மனிதனுக்குக் கிடைக்கும் புதையல் போன்றது.
- ரமழான் மாதம் பசித்திருப்பவன் முன்னிலையில் வைக்கப்படும் உணவுத் தட்டு போன்றது.

இவ்வாறான அரிய சந்தர்ப்பங்களைத் துஷ்பிரயோகம் செய்ய முடியுமா? அவற்றைத் துஷ்பிரயோகம் செய்பவர் அல்லது சந்தர்ப்பத்தைப் பயன்படுத்திக் கொள்ளாதவர் பற்றிய உங்கள் அபிப்பிராயம் என்ன? ரமழான் மாதத்தின் பயன்களை அடைந்து கொள்ளாமல் பொடுபோக்காகக் கழிக்கின்றவன் அல்லாஹ்விடத்தில் குற்றவாளியாகக் கருதப்படுகிறான்.

ரமழான் மாதத்தின் மகத்துவங்களை அறிந்த நபி ஸல்லல்லாஹு அலைஹி வஸல்லம் அவர்களும் ஸஹாபாக்களும் ரமழான் வருவதற்கு முன்பே அதற்காகத் தம்மை தயார்படுத்திக் கொள்வார்கள். ஆசையோடு அதனை எதிர்பார்த்திருப்பார்கள். ரமழான் வந்ததும் நன்மை செய்வதற்காகத் தம்மை வரிந்து கட்டிக் கொள்வார்கள். இது பற்றி வந்துள்ள அறிவிப்புக்கள் சிலதைக் கவனியுங்கள்:

மஇல் இப்னு பழல் என்ற தாபிஃ கூறுகிறார்: “ஸஹாபாக்கள் ரமழானை வேண்டி ஆறு மாதங்கள் பிரார்த்திப்பார்கள். அடுத்த ஐந்து மாதங்களும் ரமழானில் செய்த நன்மைகளை ஏற்றுக் கொள்ளும்படி பிரார்த்திப்பார்கள்.”

உமர் ரழியல்லாஹு அன்ஹு அவர்கள் ரமழான் வரும்போது பின்வருமாறு கூறுவார்கள்: “பாவங்களில் இருந்து எம்மைத் தூய்மைப்படுத்தும் மாதமே உம் வருகை நல்வரவாகட்டும்.”

இப்னு உமர் ரழியல்லாஹு அன்ஹு அவர்கள் பற்றி நாபிஃ என்பவர் அறிவிக்கிறார்:

“இப்னு உமர் ரழியல்லாஹு அன்ஹு அவர்கள் ரமழான் மாத இரவில் மக்கள் மஸ்ஜிதை விட்டுச் செல்லும் வரை வீட்டில் இருப்பார்கள். மக்கள் சென்று முடிந்ததும் தண்ணீர் பையொன்றுடன் அங்கு சென்று வணக்க வழிபாடுகளில் ஈடுபடுவார்கள். சுப்ஹுத் தொழுகை முடிந்த பின்னரே வீட்டிற்கு வருவார்கள்.”

ரமழானில் கடைப்பிடிக்குமாறு இஸ்லாம் காட்டித் தரும் நல்லமல்கள்

1. **நோன்பு நோற்றல்:** இதுதான் ரமழானில் விதியாக்கப்பட்ட வணக்கமாகும்.

“விசுவாசிகளே உங்களுக்கு முன்பிருந்தோர் மீது விதியாக்கப்பட்ட பிரகாரமே உங்கள் மீதும் நோன்பு விதியாக்கப்பட்டுள்ளது. இதனால் நீங்கள் இறையச்சம் உடையோர் ஆகலாம்.” (2: 183)

பருவ வயதை அடைந்த முஸ்லிமான ஆண், பெண் அனைவர் மீதும் இது கடமையாக்கப்பட்டுள்ளது. தக்க காரணமின்றி நோன்பை விடுபவர் குற்றவாளியாவார். அவர் அதற்காகக் குற்றப் பரிகாரம் நிறைவேற்ற வேண்டும். நோன்பு நோற்பவர் அல்லாஹ்விடத்தில் அதிகமான நன்மைகளைப் பெற்றுக் கொள்கிறார்.

“யார் நம்பிக்கையுடனும் நன்மை வேண்டியும் ரமழானில் நோன்பு நோற்கிறாரோ அவரது முன்செய்த பாவங்கள் அனைத்தும் மன்னிக்கப்படுகின்றன.” (புகாரி, முஸ்லிம்) ஹதீஸ் குத்ஸியில் வந்துள்ளதாவது: “நோன்பு எனக்குரியது; அதற்குரிய கூலியை நானே கொடுப்பேன்.” (முஸ்லிம்)

2. **இரவுத் தொழுகை:** ரமழான் மாதத்தில் இத் தொழுகையானது விஷேடமான ஓர் அமலாகும். நபி ஸல்லல்லாஹு அலைஹி வஸல்லம் அவர்கள் இத்தொழுகையின் மகத்துவம் பற்றிப் பின்வருமாறு கூறினார்கள்: “யார் நம்பிக்கையுடனும் நன்மையை எதிர்பார்த்தும் ரமழானில் நின்று வணங்குகிறாரோ அவரது முன்னைய பாவங்கள் அனைத்தும் மன்னிக்கப்படுகின்றன.” (புகாரி)

3. **அல் குர்ஆன் ஓதுதல்:** அல் குர்ஆன் அருளப்பட்ட மாதம் என்ற வகையில் ரமழானில் அதனை ஓதுவது முக்கியமான அமலாக கருதப்படுகிறது. ரமழானின் ஒவ்வோர் இரவிலும் ஜிப்ரீல் அலைஹிஸ்ஸலாம் நபி ஸல்லல்லாஹு அலைஹி வஸல்லம் அவர்களுக்கு அல் குர்ஆனைக் கற்றுக் கொடுத்ததாக ஹதீஸ்களில் வந்துள்ளன.



4. பாவ மன்னிப்புக் கோரல்: ஒருமுறை நபி ஸல்லல்லாஹு அலைஹி வஸல்லம் அவர்கள் குத்பா உரை நிகழ்த்துவதற்காக மிம்பரில் ஏறும்போது மூன்று முறை ஆமீன் கூறினார்கள்.

இதற்கான விளக்கத்தை ஸஹாபாக்கள் கேட்டபோது, ஜிப்ரீல் அலைஹிஸ்ஸலாம் அவர்கள் கேட்ட சில துஆக்களுக்குத்தான் ஆமீன் கூறியதாகக் கூறினார்கள். அதில் ஒரு துஆ பின்வருமாறு அமைந்திருந்தது.

“ஒருவன் ரமழானை அடைந்தும் அவன் அதில் பாவ மன்னிப்புப் பெறவில்லையோ அவன் நாசமாகட்டும்” என்பதாகும்.

நபி ஸல்லல்லாஹு அலைஹி வஸல்லம் அவர்கள் “ஆமீன்” கூறிய இச்சம்பவமானது ரமழான் மாதத்தில் பாவ மன்னிப்புக் கோருவதன் அவசியத்தை வலியுறுத்துகிறது.



5. பிரார்த்தித்தல்:

நோன்பாளி அல்லாஹ்வுடன் மிகவும் நெருக்கமாக இருக்கும் நேரம் நோன்பு துறக்கும் நேரமாகும். ஆகவே, அந்நேரத்தை துஆ கேட்பதற்காகப் பயன் படுத்துவது ஸுன்னத் ஆகும்.

6. தர்மம் செய்தல்: நபி

ஸல்லல்லாஹு அலைஹி வஸல்லம் அவர்கள் மனிதர்களிலேயே அதிகம் தர்மம்

செய்பவராக காணப்பட்டார்கள் என்றும் ரமழானில் வீசும் தென்றலை விட வேகமாக தர்மம் செய்பவராக இருந்தார்கள் என்றும் ஹதீஸ்களில் வந்துள்ளன.

7. இஃதிகாப் இருத்தல்: பள்ளிவாசலில் முழுமையாகத் தரித்து நின்று வணக்க வழிபாடுகளில் ஈடுபடும் இஃதிகாப் எனும் அமல் ரமழானின் கடைசிப் பத்தில் நிறைவேற்றப்படுகின்ற முக்கியமான ஒரு ஸுன்னாவாகும்.

8. ஸகாதுல் பித்ர்: இது, சிறுவர்கள் உட்பட அனைத்து முஸ்லிம்களுக்காகவும் கொடுக்கப்பட வேண்டிய ரமழானுக்குரிய விஷேட தர்மமாகும். பெருநாள் தொழுகைக்குச் செல்லுமுன் இதனை நிறைவேற்ற வேண்டும்.

மேற்கூறப்பட்ட அம்சங்களோடு நல்ல நூல்களை வாசித்தல், பிறருக்கு உதவி செய்தல், நல்ல வார்த்தைகளைப் பேசுதல், நன்மையை ஏவித் தீமையைத் தடுத்தல், நல்லுபதேசங்களுக்குச் செவிமடுத்தல், குடும்ப உறவைப் பேணல், வீட்டுச் சூழலை சுத்தமாக வைத்திருத்தல் போன்றனவும் நாம் ரமழானில் கவனத்தோடு கடைப்பிடிக்க

வேண்டிய நற்செயல்களாகும். ரமழானில் நாம் செய்யும் ஒவ்வொரு ஸுன்னத்தான அமலுக்கும் பர்ளுடைய நன்மையும், ஒவ்வொரு பர்ளுக்கும் எழுபது பர்ளுகளுடைய நன்மையும் கிடைக்குமென்று நபி ஸல்லல்லாஹு அலைஹி வஸல்லம் அவர்கள் கூறியுள்ளார்கள். ஆகவே, நாம் இம்மாதத்தில் அதிகமாக நற்காரியங்களில் ஈடுபட முயற்சிக்க வேண்டும்.

அவ்வாறே தீய காரியங்களைத் தவிர்ந்து நடக்கவும் வேண்டும். ஏனெனில், தீய செயல்களால் நாம் நோன்புடன் செய்கின்ற நற்செயல்கள்கூட, பயனற்றுப் போகின்றன. அதுபற்றி நபி ஸல்லல்லாஹு அலைஹி வஸல்லம் அவர்களும் எச்சரித்துள்ளார்கள். நபி ஸல்லல்லாஹு அலைஹி வஸல்லம் அவர்கள் கூறினார்கள்: “யார் தீய வார்த்தை பேசுவதையும் தீய செயல்கள் செய்வதையும் விட்டு விடவில்லையோ அவர் நோன்பின் மூலம் பசித்திருப்பதிலும் தாகித்திருப்பதிலும் அல்லாஹ்வுக்கு எவ்வித தேவையும் இல்லை.” (புகாரி)

ரமழானில் நாம் செய்யும் நன்மைகள் அல்லாஹ்விடம் ஏற்றுக் கொள்ளப்படுவதற்கு பின்வரும் தீமைகளில் இருந்து நாம் முழுமையாகத் தவிர்ந்து நடந்து கொள்ள வேண்டும்.

நாவு மற்றும் செயலுடன் தொடர்பான தீமைகள்

பொய் பேசல், புறம் கூறல், கோள் சொல்லல், படுதூறு சொல்லல், வீண் பேச்சுப் பேசுதல், கேலி, பரிகாசம் செய்தல், பிறருக்குத் துன்பம் விளைவித்தல், பிறர் பொருளை அபகரித்தல், மற்றவர்களின் மானத்தைப் போக்குதல், சண்டைப் பிடித்தல், மக்களுக்கு இடையூறு விளைவித்தல், பொதுச் சொத்துக்களுக்கு சேதம் விளைவித்தல் போன்றன இவற்றுள் சிலவாகும்.

ரமழான் மாதத்தை இஸ்லாமிய வழிகாட்டலுக்கு அமைய கழிப்பதன் மூலம் அது எமக்குப் பல்வேறு பயன்களை வழங்குகிறது. அவற்றுள் சில:

1. இறையச்சத்தை வளர்த்தல்
2. ஆன்மீக செயற்பாடுகளில் ஆர்வத்தை ஏற்படுத்துதல்
3. பொறுமையைக் கற்றுத் தருதல்
4. கஷ்டங்களை எதிர்கொள்ளும் மனவலிமையைத் தருதல்
5. பாவங்களிலிருந்து தவிர்ந்து கொள்ளும் பக்குவத்தைத் தருதல்
6. உடலாரோக்கியம் கிடைத்தல்

ரமழான் மாதத்தை நல்ல முறையில் கழித்து உன்னத பயன்களை அடைந்து கொள்வோமாக !

பாடத்தில் இடம்பெற்றுள்ள அரபுச் சொற்கள்

شَهْرُ رَمَضَانَ لَيْلَةُ الْقَدْرِ إِعْتِكَافٌ زَكَاةُ الْفِطْرِ مِمْبَرٌ خُطْبَةٌ

பயிற்சி

1. ரமழான் மாதத்தின் மூன்று சிறப்புக்களை எழுதுக.
2. ரமழான் மாதத்தில் கடைபிடிக்க வேண்டிய அமல்களைப் பட்டியலிடுக.
3. ரமழான் மாதத்தின் மூலம் நாம் அடையும் பயன்களைக் குறிப்பிடுக.
4. ரமழான் மாதத்தில் நாம் தவிர்ந்துகொள்ள வேண்டியவைகளைப் பட்டியற்படுத்துக.